

इध्मवाहो दार्ढ्युतः। पवमानः सोमः। गायत्री।

तममृक्षन्त वाजिनमुपस्थे अदितेरधि। विप्रासो अण्व्या धिया ॥ ९.०२६.०१

तम्- अमुम्। वाजिनम्- अश्वभूतं प्राणभूतं सोमम्। अदितेरुपस्थे अधि- अखण्डप्रकृत्याधारेण।

विप्रासः- मेधाविनः। अण्व्या- सूक्ष्मया। धिया- चित्तधारणाशक्त्या। अमृक्षन्त- शोधयन्ति ॥१॥

तं गावो अभ्यनूषत सहस्रधारमक्षितम्। इन्दुं धर्तारमा दिवः ॥ ९.०२६.०२

इन्दुम्- हृदयक्लेदनकरम्। दिवः- चित्ताकाशस्य। आ- आभिमुख्येन। धर्तारम्- धारकम्।

सहस्रधारम्- अनन्तधारायुक्तम्। अक्षितम्- अक्षीणम्। गावः- विद्याः। अभ्यनूषत-

अस्तुवन् ॥२॥

तं वेधां मेधया ह्यन्यवमानमधि द्यवि। धर्णसिं भूरिधायसम् ॥ ९.०२६.०३

वेधाम्- मेधाविनम्। धर्णसिम्- धारकम्। भूरिधायसम्- बहूनां कर्तारम्। पवमानम्- पूयमानम्।

तम्- सोमम्। द्यवि अधि- चिदाकाशे। मेधया। अह्यन्- प्रहिण्वन्ति ॥३॥

तमह्यन्भुरिजोर्धिया संवसानं विवस्वतः। पतिं वाचो अदाभ्यम् ॥ ९.०२६.०४

विवस्वतः- परिचरतः पात्रे हृदये वा। संवसानम्- संवसन्तम्। वाचः पतिम्- मन्त्रपालकम्।

अदाभ्यम्- अहिंसितम्। तम्- अमुं रसम्। भुरिजोः- बाह्वोः। धिया- चित्तधारणया। अह्यन्-

प्रहिण्वन्ति ॥४॥

तं सानावधिं जामयो हरिं हिन्वन्त्यद्रिभिः। हर्यतं भूरिचक्षसम् ॥ ९.०२६.०५

हर्यतम्- कमनीयम्। भूरिचक्षसम्- प्रभूतदर्शनयुक्तम्। हरिम्- आकर्षकम्। तम्- अमुं रसम्।  
सानावधि- हृदयस्य उच्चकोटिस्थाने। अद्रिभिः- ग्रावभिः जडमथनेन। हिन्वन्ति- प्रेरयन्ति ॥५॥

तं त्वा हिन्वन्ति वेधसः पवमान गिरावृधम्। इन्द्रविन्द्राय मत्सरम्॥ ९.०२६.०६

तम्- तादृशम्। त्वा- भवन्तम्। इन्दो- क्लेदनकर। मत्सरम्- तृप्तिकरम्। पवमान- शोधक।  
गिरावृधम्- मन्त्रवृद्धम्। इन्द्राय- परमेश्वराय। वेधसः- मेधाविनः। हिन्वन्ति- प्रेरयन्ति ॥६॥